

ቅድስት ስድራ

ታሕሣሥ 29 2012 ዓ.ም. (12/29/2019)

ንባባት: ሲራክ 3:2-14፤ መዝ. 127:1-15፤ ቆላስ 3:12-21፤ ማቴ 2:13-23.

ቅድስት ስድራ እንብላ ብኢየሱስን ብማርያምን ብዮሴፍን ዝቐመት እያ። ኣብ ላቲናዊ ስርዓት ድሕሪ ልደት ዘላ ሰንበት ብፍሉይ ይብዓል። እዛ ቅድስት ስድራ ኣርአያ ናይ ኩሉን ስድራታት እያ። ኣርአያ ዘብላ፡

- **ኣብ መንግስ ዘሎ ሓድነት።** ናይ ሓንቲ ስድራ ቀንዲ ሕይወት ኣብ ሓድነታ እዩ። ሓደ ዝኾነት ስድራ ንጸገማትን ንዝኾነ ፍተናን ክትብድህ ጸገም የብላን። ሓድነት ዋሕስ ቀጻልነት እዩ። ስድራ ክትነብር ክትሕንስ ሓድነት የድልያ። ኣብ ቅድስት ስድራ ነፍስወከፎም ኣብ ህንጻት ቤቶም ሓድነት ከም ዝነበሮም ኣብ ወንጌል ንርኢ። ኢየሱስ ብጥበብን መንፈስን ብኹሉ እናተኣዘዘ ዓበዩ ንወለዱ የኽብር ይሰምዕ ነሩ። ማርያም ከም ኣደ ኣብ ስድራኣ ዘለዋ ፍቕርን ሓልዮትን ኣብ መዓልታዊ ትፍጽም ንኹሉ ኣብ ልባ ትሕዞ ነበረት ነራ። ዮሴፍ እውን ንቤቱ ኣብ /ፍንኩር እዋንን ኣብ ስደትን ካብ ስደት ምስ ተመልሰ ይናብን ይሓልን ይመርሕን ከም ዝነበረ ወንጌል የነግረና። ስለዚ እዛ ቅድስት ስድራ ብሓድነታ ቤታ ትሃንጽ ነራ።
- **ቅድስት እያ።** ኢየሱስ ኣምላኽ ብምዃኑ ጥራሕ ዘይኮነ ማርያምን ዮሴፍን ምስ ኣምላኽ ዝነበሮም ርክብ ቅዱስ ሕይወት እዩ ነሩ። ኢየሱስ ኣምላኽ ሥጋና ለቢሱ ከማና ዝኾነ እዩ። ዮሴፍ ጻድቕ ንኹሉ ኣምላኽ ዝበሎ ሰሚዑ ዝፍጽም ሰብ እዩ ነራ። ማርያም ብኹሉ ሕይወታ ኣምላኽ ዝደልዮ እትገብር ዝነበረት ዓይኒ ኣምላኽ ዝዓለባ እያ ነራ። እምብኣር እዛ ስድራ ዮሴፍ በቲ ኣብኣ ዝነበረ ሕይወትን ርክብን ምስ ኣምላኽ ቅድስት ንብላ። ምስ ኣምላኽ ሓደ ምዃን ቅድስና የልብሰና እዚ ኢና ኣብ ቅድስት ስድራ እንርእዮ።
- **ትሕትና ዝለበሰት እያ ነራ።** ወዲ ኣምላኽ ወሊድና ወይ ምሳና ኣሎ ኢሎም ናይ ትዕቢት ወይ ልዕልና ከርእዩ ኣይርአዩን። እኳድኣ ከም ማን ሰብ ኮይኖም ክሃድሙን ክስደዱን ኣብ መጨረሻ እቲ እንኮ ውሉድ ኣብ መስቀል ክመውት ተራእዩ። ፍቓድ ኣምላኽ እምበር ባዕልና እንገብሮ ልዕል ከምዘየብለና ክንግንዘብ ይግባእ በዚ ኸኣ ካብ ቅድስት ስድራ ትሕትና ንምሃር።
- **ንገር ኣምላኽ ጽን ኢልካ ምኽኣል።** ኣምላኽ ዝመደበልና ኣለሊና ምኽኣል ካብ ቅድስት ስድራ ንምሃር። ዮሴፍን ማርያምን ድላይ ኣምላኽ ምስ ተነግሮም ብምሉእ ተኣዚዞም ወላ እኳ ብዓቕምን ርድኢትን ሰብ ዘይብጻሕ እንተ ኾነ። “ከም ዝበልካዮ ይኹን” ዝብል ካብ ሰለስቲኦም ንሰምዖ። ኢየሱስ እዚ ጽዋእ ፍቓድካ እንተ ኾነ ካባይ ኣሕልፎ ግን ከም ፍቓድካ እምበር ከም ፍቓደይ ኣይኹን ክብል ንሰምዖ። ማርያም ትስብእት ወልድ ካብኣ ከም ዝኾነ ምስ ተነግራ ከምዝበልካዮ ይኹን ኢላ ሕራይ ኢላ። ዮሴፍ እውን ብሕልሚ ማርያም ካብ መን ከምዝጸነሰት ምስ ተነግሮ ከይተጠራጠረ ሕራይ ኢሉ ኩሉ መልክኽ ዝበሎ ሰሚዑ። ቅ. ስድራ መለልይኣ ንድላይ ኣምላኽ ጽን ትብል ነራ።

ተዘክሮን ምብዓልን ቅድስት ስድራ ኣብ ሕይወት ቤተ ክርስቲያንን ኣብ ሕብረተሰብን ብቐሊል ክርእ ኣይግባእን። ምኽንያቱ፡

1. እዚ ብዓል ፍሉይን ኣድላይን ተራ ስድራ ከም ሓንቲ ቅድስቲ ማሕበር የዘኻኸረና። ቀጻልነትን ህላዌን ሕብረተሰብ ኣብ ህላዌ ስድራ እዩ ዝምስረት። ቅድስት ስድራ ቅዱስ ሕብረተሰብ ትፈጥር። ጥዕና ሓንቲ ስድራ መሰረት ጥዕና ሃገር እዩ። ንስድራ ዘይትሓሊ ሃገር ጽቡቕ መጻኢ የብላን። መጻኢ ሕይወት ቤተ ክርስቲያንን ሃገርን ኣብ ስድራ እዩ መሠረቱ። ቤተ ክርስቲያንን ሃገርን ኣብ ዕብየትን ጥዕናን ስድራ ዓቢ ኣትክሮ ኸገብሩ ይግባእ። ሎሚ ከም እንርእዮ ዘሎና ብዝያዳ እትሳቐ ዘላ ስድራ እያ ብማሕበራውን ሞራላውን ኩነት ዘይትርጉም እናለበሰት ትሳቐ ኣላ ስለዚ ነቲ ኣምላኽ ዝሃባ መሰል ክሕሎ ክኸብር ናይ ኩሉ ሓላፍነት እዩ። ስድራ እንተ ዘየላ ኩሉ የለን።

2. እዚ ብዓል ሓቀኛ መንነት ወይ ሕጊ ናይ ሓንቲ ስድራ የዘኻኸረና። እዚ ማለት ከአ መሰልን ባህርያዊ ሓድነት ናይ ኣቦን ኣደን ደቆምን ምጳኑ። ዝኾነ ካልእ ሕብረት (ሓደ ዓይነት ጾታ) ካልእ ካብዚ ወጻኢ ብስም ስድራ ካብ ሓቅን ቕንዕናን ዝወጸ እዩ። ከምኡ ኣንጻር ሕጊ ኣምላኽ ነቲ ካብ መጀመርያ ሰብኣይን ሰበይትን ገሩ ንዝፈጠረ እዩ። ካብ ጎኒ ኣዳም ካልእ ሰብኣይ ክፈጥር ኣይወሰደን። ብኣንጻሩ ካብ ጎኒ ኣዳም ካብ መሰንገሊኡ ወሲዶ ብባዮሊጂካውን ብስራሕን ፍልይቲ ፍጥረት ዝኾነት ሰበይቲ ፈጠረ (ዘፍ 1:2)። ስለዚ ስድራ ኣምላኽ ባዕሉ ዝፈጠራ ስለ ዝኾነት ማንም ሰብ ክቕይራ መሰል የብሉን፤ እንተ ፈተነ ኣንጻር ሕጊ ኣምላኽ እዩ ውጺኢቱ ዕንወት ተፈጥሮ ሰብ እዩ።

ኣብ መጽሓፍ ሲራክ 3:2-6 ዘሎ እንተ ኣንብብና ሰለስተ ዝተፈላለየ ክፍልታት ንስድራ ዘቐመድ ይነግር። ኣቦ፣ ኣደ፣ ውሉዳት። ናይ ነፍስወከፎም ቦታን ደረጃን ኣብ ነነድሕዶም ዝህሉ ርክብ እናገለጸ ይነግረና። እግዚአብሔር ነቦ ኣብ ደቁ የኽብር። ኣደ ኣብ ልዕሊ ደቃ ሥልጣን ከምዘለዋ ኸአ የረጋግጽ። ነፍሲወከፍ ብብናቱ ፍሉይን ኣድላይ እዩ። እዚ ማለት ከአ ኣባል ስድራ ቤት ነናቱ ክብርን ቦታን ኣለዎ ሓደ ነቲ ሓደ ዝዕብልሎ ኣይኮነን። ኣብ ገሊኡ ባህልታት ቦታ ደቁ ኣንስትዮ ብደቂ ተባዕትዮ ይዕብለል ወሰንቲ ደቂ ተባዕትዮ ይኾኑ። ሽዑ ሕጊ ስርዓትን ባህልን ንደቂ ተባዕትዮ ጥራሕ ዝምልከት ኮይኑ መሰልን እንታይነትን ደቂ ኣንስትዮ ተጋሂሱ ይነብር። ከምኡ ውሉዳት እውን ዝግሃሱሉ እዋን ኣሎ። መጽሓፈ ሲራክ ንነፍሲ ወከፍ ነናቱ መሰልን መደብ ኣምላኽ ከምዝኾነ ይገልጻልና።

መጽሓፈ ሲራክ ቀጺሉ ተራ ውሉድ ኣብ ልዕሊ ወለዲ ጸቂጡ ይነግር። ንወለዲ ምኽባርን ምእዛዝን ቀንድን መሰረታውን ኣብ ርክብ ወለድን ውሉዳትን ከምዝኾነ ይነግረና። ከምኡ ወለዲ ወከልቲ ኣምላኽ ስለ ዝኾኑ ክኸብሩ ይግባእ። ንወለድና ምኽባር ምርጫ ኣይኮነን ኣምላኽ ዝሃበና ትእዛዝ እዩ ስለዚ ክኸብር ጥራሕ እዩ ዘለዎ። እቲ ንስድርኡ ዘኸብር ውሉድ ብዝበለጸ ካብ ኣምላኽን ካብ ወለዱን ክፍደ እዩ። ቅ. ጳውሎስ እውን ነዚ ብዝመሰሰል ከምዚ ይብል “ኣቲም ውሉድ ቅኑዕ እዩ እሞ ንወለድኹም ብጎይታ ተአዘዙ. . . ኣቦኻን ኣደኻን ኣኸብር ዝብል ቀዳማይ ትእዛዝ ኮይኑ ነዚ እንተ ፈጸምካ ኩሉ ክቕንዓካ እዩ” (ኤፈ 6:1-4) ይብል።

ቅ. ጳውሎስ ኣብ ቆላ 3:12-21 ቀንዲ ነገራት ንሓንቲ ክርስቲያናዊት ስድራ ብጽቡቕ ክትቅጽልን ክትነብርን ዘኸእላ ነገራት ይነግረና። ነፍሲወከፍ ኣባል ስድራቤት ነዚኣም ጠቐምቲ ነገራት ክፍጽሞምን ክኸተሎምን ኣለዎ። ንሳቶም ከአ ምሕረት፣ ለውሃት፣ ትሕትና፣ ሕያውነት፣ ትዕግሥቲ፣ እቕረ ምብህሃል ንነፍሲ ወከፍ ኣባል ስድራቤት። ኣብ ልዕሊ እዚ ኹሉ ግና ንኹለን ኣሲራ ኣብ ፍጻሜ እተብጽሐን ፍቕሪ እያ እሞ ልበስዎ” ይብል። ቀጺሉ “ናይ ሓደ ሰውነት

አካላት ኳንኩም ንሰላም ተጸዊዕኩም ኢኹም እሞ ሰላም ክርስቶስ ኣብ ልብኹም ይንገስ” ይብል።

ኣብዚ እንነብረሉ ዘሎና ዘመን ብዙሓት ስድራ ቤታት ሰላም ስኢንን ኣብ ነነድሕደን ክወናጀላን ክፈላለያን ክሳቕያን እንርእዮ ዘሎና ሓቂ እዩ። ኣብ ክንዲ ናይ ፍቕር ካብ ዝኸደና ናይ ጽልእን ቅርሕንትን ጽልእን ቂምታን ለቢሰን ንርኢ። ቅ. ጳውሎስ ነፍሲወከፍ ኣባል ስድራቤ ክገብሮ ዘለዎ ከዘኻክረና ኢሉ ከምዚ ይብል፡ “ኣቲም ሰብኡት ነንስትኹም ኣፍቅርዎን ከምኡውን ኣይትጨኩኩለን፤ ኣትን ኣንስቲ ነሰብኡትክን ኣኽብርኡም. . . ኣቲም ውሉድ ንወለድኹም ብኹሉ ተአዘዘዎም” ይብል። እዚ ኣብ ሓንቲ ከምቲ ኣምላኽ ዝደልዮ ክትከውን እትደሊ ስድራ ንጹርን ዘይቅየርን እዩ።

ኣብ ታሪኽ እንተ ረኣና ሰባት ነዚ ደቂ ሰብ ከም ዝጥዕዎምን ንኣይ ይጥዓመኒ ብዝብል ዘይመልክዑ ኣልቢሶም ብዙሓት ክሳቕዩ ይነበሩ እንርእዮ ዘሎና ሓቂ እዩ። ኣብ ሓንቲ ስድራ ላዕልን ታሕትን ወይ ሓደ ዝያደ መሰል ዘለዎ ክህሉ ኣይግባእን። ኣምላኽ ንሰብ ክፈጥሮ እንከሎ ዘልበሶ ማንም ሰብ ክግህሶ ወይ ከፍርሶ ኣይግባእን።

ስድራ እታ ቀንዲ ማእከል ሕብረተሰብ ዝኾነት ልዕሊ ኹሉ ትሳቕ ኣላ በዚ ኸኣ ዓለምና ስቓያት በዚሕዋ በብሃገሩ ግፍዕን ጭቆናን ነጊሱ ሰብ ከዕሎብጥ እንርእዮ ዘሎና ሓቂ እዩ። ኣቦታት ስድራታቶም ክቆጻጸሩ ኣብዘይክእሉሉ በጺሕና ስድራታት ዋና ዘይብለን ክመስላ ይበታተና ኣለዎ። ዘመና ማዕቢሉ ተባሂሉ ንመርዓ ዳግመ ትርጉም ተዋሂብዎ ሰብኣይ ምስ ሰብኣይ ሰበይቲ ምስ ሰበይቲ ዝግበር ክርክብ ኣብ ገሊኡ ሃገራት ብዕሊ ተፈቓዱ ሰብኣይን ሰበይትን ዝብል ስም ይውሃቦ ኣሎ። ቆልዑት ከም ንብረት ተራእዮም ብዘይ ኣደ ወይ ኣቦ ብኻልእ ክግብዩ ልሙድ ኮይኑ ኣሎ። እዚ ብሓጺሩ ነቲ ኣምላኽ ዝመደቦ ደፊርካ ምብታኑ እዩ፤ እዚ ኸኣ እዩ ሰላም ከሊኡና ዘሎ።

ወንጌል ማቴዎስ ንቅድስት ስድራ ብምጥቃስ ኣብ ርእሲ እቲ ቅ. ጳውሎስ ዝዘርዘር ፍሉይ እንታይነትን መንነትን ስድራ ይገልጻልና። ጸሎትን ሓድነትን ፍሉይ መለልዩ ሓንቲ ስድራ ክኸውን ከምዝግባእ ይነግረና። ማርያም ዮሴፍን ንወደም ኢየሱስ ኣብ ቤተ መቐደስ ክቅባእ ክባረኽ ወሲዶም። ኣብኡ ምእንቲ ስድርኡም ኩሉ ጽቡቕ ክኾነሎም ብሓባር ጸልዮም። ብሓባር እትጽሊ ስድራ ፍሉይ ምጽናንዕን ጸጋን እያ እትረክብ።

ቀዳማይ ተልእኮ ወለዲ ንደቆም ምስ ኣምላኽን ቤተ ክርስትያንን ምልላይ እዩ። ቤተ ክርስትያን ዘይከዱ ወለዲ ደቆም ክኸዱ ኣጸጋሚ እዩ። ውሉዳት ኣብ እምነቶም ክጸንዑ ዝሕግዙ ዝስርቱ ወለዲ እዮም። ነዚ ሓላፍነት ለቢሶም ንደቆም ኣብ ኩሉ መደባት እምነቶም ዝግባእ መዕበያ ክህብዎም ከምህርዎም ሓላፍነት ኣለዎም፤ እዚ ምስ ዘይገብሩ ኣብ ቅድሚ ኣምላኽ ይሕተቱ።

ኣብ ሓንቲ ስድራ ጸሎት ሕይወት ይህባ ካብ ኩሉ ዝገጥም ፈተና ኸኣ የድሕና። ዘይትጽሊ ስድራ ከምቲ ማዕጺ ገዛ ከፊትካ እንተ ሓደግካዮ ዝኾነ እንስሳ ወይ እውን ሰራቂ ጸላኢ ብቐሊል ክኣትዎ ከም ዝኸእል ብሓባር ዘይትጽሊ ስድራ ዕጭኦ ከምኡ እዩ። እሞ ንሕና ብሓባር ንጽሊዶ? ሎሚ እዋን ጸሎት ውሒዱ ሰብ ከኣ ብኡ መልክዕ ተጸጊሙ ንረኽቦ ስለዚ ስድራታትና ክቕደሳ ሰላም ክወርደን ምፍልላይ ክጠፍኡ ብርቱዕ ጸሎት ክንገብር ይግብኣና።

ሄሮዱስ ልደት መድኃኒ ኣሰንቢድዎ ክቕትሎ ምስ ወሰነ ቅድስት ስድራ ብሓባር ጸልያ ተጸናኒዓ ንስደት ንምድራ ግብጺ ብሓባር ከይዳ። እዚ ሓደ ካብቲ ቀንዲ ነገር ካብ ቅድስት ስድራ እንምሃሮ እዩ። ኣብዚ ንኣይ ይጥዓመኒ ዝብል መንፈስ ነጊሱ ንብዙሓት ስድራቤታት ዘሳቂ ዘሎ ዓለም

ኃይሊ ጸሎትን ሓድነትን ከም ቀንዲ ዓላማ ወሲድና ክነብር ኣሎና። ኣብ ጽንኩር እዋን ጸሎት መፍትሒ ጸገምና ምዃኑ ዘኪርና ብሓባር ክንጽሊ ይግባእ።

ሕብረት እንተ ኣሎና ክነብር ኢና እንተ ተፈላለና ግን ክንወድቕ ኢና። ከም ቅድስት ስድራ ብሓደ መንፈስን ሓድሕድ ሓልዮትን ኣሚና ንስድራታትና ኣብ ሓድነትን ፍቕርን ነዕቢ። ኣምላኽ ንስድራታት ክባርኻ ኣፍደገ ምሕረቱ ምስ ከፈተልና እዩ ስለዚ በዚ ብሩኽ መዓልቲ ምእንቲ ኩለን ስድራታት ብፍላይ ነተን ብዝተፈላለዩ መገዲ ዝሳቕዩ ዘለዎ ሰላም ፍቕሪ ከውርደልን ብፍሉይ ንጸሊ።

ኢየሱስን ማርያምን ዮሴፍን ንልባትና ከም ልብኹም ግበሩልና።

ኣባ ንጉሠ ፍሥሓ